

Tíðindi til føroyingar uttanlanda stuðla av tí føroysku sjómanskirkjuni.

Hey øll.

Til tykkum sum eru burtur á jólum, so berð til at senda jólaheilsir til Kringvarp við at brúka postkassan: fjarrit@kvf.fo

Um so er at ein hevur gott internet so kunna tit senda eina heilsu og mynd til postkassan: sverri@skipini.fo

Vinarlig heilsan


--

Áhugafelagið Antares

- vit sum starvast uttanlands

www.antares.fo, post@antares.fo

Veðrið:



» Vís Meir

Kelda: » yr.no

Jn.fo

Floghavn fyri 2,5 miljardir ónýtilig

Bretland hevur bygt eina floghavn á atlantshavsoynni Sankt Helenu, miðskeiðis millum Angola og Brasilia, ið visir seg at vera mestsum ónýtilig. Harvið hava bretska borgararnir spilt 285 mió. pund, ið svarar til 2,5 mia. kr., burtur. Tað er niðurstøðan í eini frágreiðing, sum bretska ríkisgrannskoðanin, Public Accounts Comitee, hevur gjørt.

Sankt Helena er framvegis undir bretskum harradømi.

Vandamiklu vindviðurskiftini á oynni gera tað trupult hjá flogførum at lenda har, og tí hevur verið neyðugt at byggja ein nýggjan flogvøll í gamla krúnhjalandinum.

Men tá verkætlanin varð gjørd, vórðu atlit als ikki tikin til knappligu hvirlurnar, ið taka seg upp á oynni.

-Tað er skelkandi, at verkætlanin er bíløgð og framd, áðrenn veruligar kanningar eru gjørdar av vindviðurskiftunum og týdningi tess fyri flogferðsluna, sigur Public Accounts Comitee í frágreiðing síni.

Endamálið við nýggju floghavnini hevur verið at fáa fleiri ferðafólk til oynna í eini roynd at tryggja teimum stívliga 4.000 íbúgvunum á Sankt Helenu fleiri inntøkur frá ferðavinnuni.

Public Accounts Comitee heitir í frágreiðing síni á stjórnina um at fáa greiði á, hvør ið hevur ábyrgdina av gøluni, og at seta tiltøk í verk, sum kunnu bøta um støðuna.

Bretar høvdu valdið á Sankt Helenu í krígunum ímóti Napoleon Bonaparte, og tá hann noyddist at lúta fyri teimum, varð hann sendur í útlegd á fjarskotnu oynni, har hann doyði í 1821.

Kelda: jp.dk

Antares.fo

Maersk Drilling fær lut í nýggjum sáttmálum í Norra

Bretska fyrstøðufelagið Centrica hevur tillutað arbeiði upp á tvær miljardir norskar krónur í sambandi við útbygging av sokallaða Oda-oljuøkinum. Maersk Drilling skal við pallinum Maersk Interceptor bora trýggjar brunnar, skriva norskir miðlar.

Maersk Drilling har fingið lut í nýggjum sáttmálum upp á tvær miljardir norskar krónur, sum bretska oljufyrstøðufelagið Centrica hevur tillutað í sambandi við boring, framleiðsluskipanir og undirsjóvarútgerð til útbygging av Oda-økinum í Norðsjónum.

Tað skriva fleiri norskir miðlar.

Pallurin Maersk Interceptor hjá Maersk Drilling skal bora trýggjar brunnar í økinum. Hesin pallurin hevur í dag langtíðarsáttmála við Aker BP sum fyrstøðufelag í Ivar Aasen-loyvinum. Oda-loyvið er ttó partur av avtalu við Ivar Aasen um víðarileigu av Maersk Interceptor, skrivar offshore.no.

Borivirksemið í Oda-økinum er ætlað at fara í gongd í byrjanini av 2018.

"Tað er ein tryggleiki at hava Maersk Drilling og ein sera framkomnan boripall við á liðnum. Maersk hevur áður við góðum úrsliti borað í Ode-økinum, og hetta fer vónandi at tryggja, at teir trýggir brunarnir verða lidnir til ásettu tíð," sigur Dag Omre. stjóri í Centrica, sum stendur til at fara undir sína fyrstu oljuútbygging sum fyrstøðufelag.

Kelda: shippingwatch.dk

Antares.fo

Statoil-stjóri skuldsettur fyri grova korrupsjón

Eitt starvsfólk hjá Statoil er sambært norskum miðlum skuldsett fyri saman við einum stjóra í einum veitingarfelagi at hava framt grova korrupsjón.

Statoilmeðarbeiðarin hevur sambært Aftenbladet havt eitt "týðandi leiðarastarv" í fleiri ár.

Ein talsmaður fyri norsku løgreluna, Tor Arvid Bruskeland, sigur við Aftenbladet, at myndugleikarnir arbeiða saman við landsins serligu deild fyri fíggjarlig brotsverk um málið, sum hevur samband við Kanada.

Her hevur oljufelagið framt umfatandi sølu av aktivum í tjørusandi.

Báðir oljustarvsmenninir vórðu tiknir mikudagin í síðstu viku, men eru latnir leysir aftur.

Aftenbladet skrivur, at Statoil sjálvst upplýsti løgreluna í Stavanger um møguliga korrupsjónsmálið.

Sambært talsmanninum hjá løgreluni er hald lagt á eina "umfatandi" nøgd av skjølum í málinum.

Tor Inge Borgersen er verji hjá Statoil-meðarbeiðaranum, og hann sigur, at klientur hansara er "sera bilsin" um skuldsetingina.

Kelda: shippingwatch.dk

Antares.fo

Nøgdin av veiddum fiski í heiminum veksur støðugt

Samlaða nøgdin av veiddum fiski í heiminum vaks í 2014 við 696 túsund tonsum samanborið við 2013. Hetta svarar til ein vøkstur í veiðuni upp á 0,7 prosent. Tað vísa nýggj tøl frá matvøru- og landbúnaðarstovninum hjá ST, FAO.

Samlaða nøgdin av veiddum fiski var 96,9 miljónir tons í 2014. Meginparturin varð veiddur í Kyrrahavinum, og mest veidda fiskaslagið er alaska pollock.

Meginparturin av veidda fiskinum í heiminum varð veiddur í Asia og næststørstu nøgdirnar í amerikonskum sjógvi.

Kina er tað landið, ið fiskaði mest í 2014. Norra er ikki óvæntað landið við størstu veiðunøgðdunum í Evropa, við eini plasering sum nummar 11 í heiminum. Danmark kroystir seg akkurát inn á topp 25 í heiminum, og stóð við 750 túsund tonsum fyri 0,8 prosentum av heimsins samlaðu veiðunøgðdum.

Kelda: fiskeritidende. dk

Antares.fo

Maersk høggur aftur upp skip í India

Maersk Line fer næstu mánaðirnar at høgga upp 8 bingjuskip, ið hava tænt fyri seg. Helmingurin av teimum verður høgður upp á umstríddu Alang Beach í India. Hin helmingurin verður høgður upp í Kina

”Skipini telja 1 prosent av flota okkara, so tað snýr seg um eina lítla men skynsama skerjing av kapasiteti okkara, sum fer at stuðla upp undir eina betri javnvág millum útboð og eftirspurning”, sigur Søren Toft, tekniskur stjóri í Maersk Line.

I India hevur Maersk Line gjørt sáttmála við feløgini Y.S. Investments og Shree Ram, ið skulu høgga upp tvey skip hvørt. Shree Ram er longu í gongd við at høgga tvey onnur Maersk Line skip upp.

Tey fyra bingjuskipini, ið skulu høggest upp í Kina, mæta skeribrennarunum á

upphøggingarvirkinum Jiangyin Xiagang Changjiang Ship, sum hefur eina turrðokk til taks til endamálið.

Valdu upphøggingarstöðini eru funnin umvegis eina afturlatna útbjóðing, sum Maersk Transport & Logistics Sustainability hefur staðið fyri.

Tey átta bingjuskipini, ið nú verða høgt upp, eru øll av slagnum Panamax, sum eftir víðkanina av Panamaveitini ikki longur eru eftirspurd. Skipini vórðu upprunaliga kontraherað av Sealand.

Nógvar atfinningar eru ímóti, at Maersk Line høggar upp skip á Alang Beach í India. Maersk Line verjir seg við, at upphøggingin bert fer fram á útvaldum upphøggingarstöðum, ið lúka øll myndugleikakrøv.

Mótstöðufólkini halda tó fast um, at upphøggingarnar í løtuni á summum økjum ikki lúka minstukrøvini, sum Mærsk setir sær sjálvum.

Kelda: maritimedanmark.dk

Antares.fo

Nýggja flogfarið hjá Atlantic Airways kemur týsdagin

17-12-2016 - 18:05

Spildurnýggja flogfarið hjá Atlantic Airways kemur týsdagin - tað verður hátíðarhald á flogvøllinum.

Vælkomin til hátíðarhald.

Í sambandi við, at nýggja Airbus 320 flogfarið kemur í Vágar fyri fyrstu ferð týsdagin 20. desember kl. 13.00, verður bjóðað til alment hátíðarhald í hangarinum á flogvøllinum.

Byrjað verður, tá flogfarið lendir kl. 13. Okkurt gott verður til góman, og á skránni verða røður, tónleikur m.a. við Kristinu Bærentsen og orkestri, og eisini vitja jólamenninir við onkrum sötum til børnini. Eisini verður móguleiki at sleppa umborð at síggja flogfarið.

Nøvnini á teimum trimum flogførnum og báðum tyrlunum verða avdúkað til hátíðarhaldið.

Øll eru hjartaliga vælkomin.

Atlantic Airways.

Jn.fo

Norðingur kom á Fuglafjørð í morgun

18-12-2016 - 13:59

Norðingur kom á Fuglafjørð um 9-tíðina í morgun við 1.600 tonsum av svartkjafti, sum teir landa til Havsbrún í Fuglafirði.

Norðingur hefur roynt í ein eystan og í ein landnyðring úr Fugloynni, fiskiskapurin hefur verið smáligur.

Í løtuni er bara eitt føroyskt skip, sum roynir eftir svartkjafti, tað er Fagraberg, sum roynir sunnast í føroyskum sjógvi.

Jn.fo

Suðuroyar Norðara Bjargingarfelag fingið stóra peningagávu

17.12.2016 - 13:08

Í samband við at Varðin Pelagic hevði jólahugna í gjár, fekk Suðuroyar Norðara Bjargingarfelag handað stóra peningagávu. Gávan var áljóðandi 100.000 krónur. Gávan var frá Varðanum og Varðanum Pelagic. Hetta skrivar Suðurrás.

Tá frystigoymslan á Varðanum Pelagic varð bygd kom illveður, og bjargingarfelagið bjargaði tá parti av frystigoysmluni. Nú fær SNB so handað peningagávu, sum eitt slag av takk fyri stóra og umráðandi arbeiðið sum felagið ger.

Formaðurin í Suðuroyar Norðara Bjargingarfelag, Claus Olsen tók móti gávuni, og hann var sera takksamur.

- Hetta er ein sera kærkomin gáva segði Claus Olsen formaður í SNB millum annað.

Portal.fo

Botndysturin á Skála endaði við javnleiki

17.12.2016 - 16:05

Botndysturin í Hvonn-deildini ímillum STÍF og Stjørnuna, sum varð leiktur í ítróttarhøllini á Skála seinrapartin í dag, endaði við javnleiki 19-19

Undan dystinum høvdu liðini bæði trý stig hvør fyri 10 dystir, men STÍF lá frammanfyri á stigatalvuni, av tí at liðið hevði ein betri málmun enn Stjørnan.

Dysturin í dag var sera spennandi, og fylgdust liðini bæði nærum allan vegin.

Eftir at 43 minuttir vóru leiktir av dystinum, var støðan 13-13, og eftir at 48 minuttir vóru leiktir av dystinum, var framvegis javnt ímillum liðini bæði. Tá var støðan 15-15.

Eftir hetta var tað Stjørnan, sum tók um endan, og sum kom fram um við tveimum málum, 17-15. Um hetta mundið vóru 51 minuttir av dystinum leiktir.

Eftir at 55 minuttir vóru leiktir av dystinum, var Stjørnan framvegis á odda við tveimum málum, 18-16, men teir síðstu minuttirnar av dystinum kom STÍF afturíftur og fekk trý mál, meðan Stjørnan einans fekk eitt mál aftrat, so at endaliga úrslitið gjørdist 19-19.

Støðan í hálvleikinum var 11-8 til Stjørnuna.

Besti málskjútti hjá STÍF í dag var Ninna K. Johansen við fimm málum, meðan besti málskjútti hjá Stjørnuni var Hervør Olsen, sum eisini fekk fimm mál.

Eftir javnleikin í dag hava STÍF og Stjørnan nú fyra stig hvør á ávikavist 5. og 6. plássi í Hvonn-deildini.

Portal.fo

Kyndil lagt seg á odda í Hvonn-deildini

17.12.2016 - 16:22

Kyndil hevur við sigri á VB í høllini í Vági í dag lagt seg á odda í Hvonn-deildini.

Kyndil vann dystin í Vági í dag 30-26, eftir at hálvleiksstøðan hevði verið 18-15 til Kyndil.

Veruligur spenningur var ikki um, hvør fór at stinga av við sigrinum í dag. Eftir at 43 minuttir vóru leiktir av dystinum var støðan 23-20 til Kyndil, og eftir at 50 minuttir vóru leiktir av dystinum, var støðan 27-22 til Kyndil.

VB kom eitt sindur fyri seg aftur eftir hetta og minkaði um munin til 25-28, men Kyndil koyrði tó sigurin heim ta síðstu løtuna, og eftir at tíðin var farin, høvdu Kyndla-kvinnurnar fingið 30 mál, +meðan VB-kvinnurnar høvdu fingið 26 mál.

Kyndil hevur nú 20 stig á 1.plássinum í Hvonn-deildini fyri 12 dystir, meðan Neistin, sum ikki hevur leikt í dag, hevur 18 stig á 2.plássinum í Hvonn-deildini fyri 11 dystir.

VB hevur framvegis 12 stig á 3.plássinum í Hvonn-deildini fyri 11 dystir.

Nummar fýra í Hvonn-deildini er VÍF, sum hevur 8 stig fyri 10 dystir.

VÍF og Neistin leika tann fyrsta dystin í Hvonn-deildini eftir nýggjár. Tann dysturin verður á skránni tann 4.januar í Vestmanna.

Portal.fo

Sjúrdarberg er á veg heim

17.12.2016 - 18:10

Mikukvøldið fór trolarin Sjúrdarberg at sigla heim. Hetta skrivar Norðlýsið.

Súrdarberg verður væntandi á Klaksvík í komandi viku, og hevur fulla last, sum er áleið 735 tons.

Størsti parturin er avhøvdaður toskur.

Sjúrdarberg fór avstað 08. oktober og hevur roynt í russiskum sjógvi henda túrin. Væntað verður at Sjúrdarberg er á Klaksvík týsdagin 20. desember.

Sambært Norðlýsinum fara teir nýggjan túr fyrst í januar.

Portal.fo

Serstøk gudstænasta á Viðareiði sunnukvøldið

17.12.2016 - 18:46

Í annaðkvøld, sunnudagin 18. desember verður serlig gudstænasta í Viðareiðis kirkju. Hetta skrivar Norðlýsið.

Klokkan 20.00 byrjar henda serliga gudstænastan á Viðareiði, ið ber heitið **Teir sjeý lestrarnir**.

Lestrar verða lisnir upp, og konfirmantarnir frá fyrr í ár fara at tendra ljós frammi í kór fyri hvønn lestur. Nógvur sangur verður eisini á skránni.

Nú kann av sonnum sigast, at tað av álvara stundar til jóla.

Portal.fo

KÍF og Kyndil samdust um ein javnleik

17.12.2016 - 20:35

KÍF og Kyndil mistu í kvøld eitt týðningarmikið fet í stríðnum um meistaraheitið, tá ið tey í høllini í Kollfirði í kvøld samdust um ein javnleik.

Dysturin teirra millum endaði 18-18, eftir at Kyndil hevði verið á odda 11-10 í hálvleikinum.

Besti málskjútti hjá kollfirðingum í dystinum í kvøld var Fríði Weyhe við fimm málum, meðan besti málskjútti hjá Kyndla-monnum var Hjalti Mohr Jacobsen við sjev málum.

KÍF á 3.plássinum í FTZ-deildini hevur nú 19 stig fyri 15 dystir, meðan Kyndil, sum liggur beint í hølunum á KÍF á 4.plássinum, nú hevur 18 stig fyri 16 dystir.

Nummar eitt í FTZ-deildini er H71 við 25 stigum, meðan VÍF er nummar tvey við 21 stigum.

Bæði H71 og VÍF vunnu í dag sínar dystir. Tey bæði liðini leiktu ímóti ávikavist STÍF og Team Klaksvík á Skála og í Klaksvík, og meðan VÍF vann greitt 43-25, mátti H71 stríðast fyri sínum sigri á Skála.

H71 vann tó, tá ið alt kom til alt, 24-21 á STÍF.

Portal.fo

Maður sló frá sær leygarnáttina og er nú meldaður

18.12.2016 - 09:45

Tað kann vera rokaligt í klubbagarðinum beint eftur stongitíð hjá dansistøðunum, og leygarnáttina var eitt nokkso rokaligt kvøld. Nógv fólk var í býnum, men vakthavandi á løgreglustøðini í Havn upplýsir, at tað var lítið meira enn tað vanliga at gera hjá løgregluni hetta vikuskiftið.

Umframt teir tveir ungu menninir sum blivu handtiknir leygarnáttina, so var eitt annað mál, sum varð meldað seinnapartin í gjár, tá tann órættaði hevði sovið rúsin av sær.

Ein annar ungur maður hevði sligið hann beint í andlitið, og tá órættaði kendi tann sum hevði sligið, kundi løgreglan skjótt handtaka hann. Hann verður nú skuldsettur fyri harðskap.

Nakrar ferðslukanningar blivu eisini framdar í gjárkvøldið, og har blivu nakrar bøtur og klipp givin. Í Kollfjarðadali varð ein bilførari steðgaður, og hann hevði so niðurslitin dekk, at man sá træðirirnar út gjøgnum dekkið. Bilførarin fekk treytaða frádøming av koyrikortinum, tí tað var somikið álvarsamt og ábyrgdarleyst.

Aðrastaðni fekk ein bilførari klipp í koyrikortið fyri at koyra í skeivum bana, móti ferðsluni.

Portal.fo

Avtala um at yvirtaka familjurættarlaga økið undirskrivað í morgin

18.12.2016 - 15:44

Í sambandi við undirskrivningina kemur Mai Mercado, danskur ráðharri í barna- og almannamálum til Føroya. Danski ráðharrin og Sirið Stenberg, landsstýriskvinna undirskriva avtaluna mánadagin 19. desember 2016 kl. 11 á tíðindafundi í Heilsu- og innlendismálaráðnum.

Sambært avtaluni verður familjurættarlaga økið yvirtikið á ólavsoygu 2018. Í hesum sambandi verður uppskot til løgtingslóg um yvirtøku av málsøkinum lagt fyri Løgtingið í hesi tingsetu.

Eisini verður samstarvsavtala undirskrivað, ið hevur til endamáls at tryggja samstarvið millum Føroyar og Danmark á persóns-, húsfólka- og arvarættarlaga økinum.

Familjurættarlaga økið fevnir um hjúnabandslógina, lóg um foreldramyndugleika og samveru, arvalógina, verjumálslógina og fleiri afturat hesum.

Mai Mercado, ráðharri kemur saman við embætisfólki til Føroya í kvøld og vitjar til týsdagin.

Portal.fo

Fingið bjóðað borgarstjórasessin: Halda fast um avtaluna

18.12.2016 - 18:26

Heðin Mortensen, borgarstjóri í Tórshavnar kommunu, hevur eftir øllum at døma ikki givið upp enn. Hann hevur bjóðað bæði Boga Andreasen úr Fólkaplokkinum og Gunvør Balle úr Tjóðveldi at gerast borgarstjóri.

Men tey ætla sær ikki at leypa frá avtaluni, sum er gjørd í millum Tjóðveldi, Fólkaplokkin og Framsókn. Avtalan er, at Annika Olsen verður borgarstjóri og Gunvør Balle varaborgarstjóri.

- Vit arbeiða saman um eitt samgonguskjal, sum so at siga er liðugt, og vit ætla okkum til verka fyrst í januar. Vit fara ikki frá nakrari avtalu, segði Gunvør Balle við Kringvarpið í dag.

Hon heldur tó ikki, at tilboðið frá sitandi borgarstjóranum er serliga reelt.

-Eg trúgvi ikki ordiligt uppá tað. Tað snýr seg um at seta kílarnar í tað samstarvið, vit eru í gongd við.

Spurd um hon hevði tikið av, hevði tað verið ein reellur møguleiki, sigur Gunvør Balle, at hon ikki hevði kunnað liva við at farið frá avtaluni, sum hon hevur gjørt við Fólkaplokkin og Framsókn.

Nýggja býráðið er enn endaliga ikki skipað, men tað verður helst ikki fyrr enn millum jóla og nýggjár.

Portal.fo

Noreg evropameistari

18.12.2016 - 18:36

Noreg vann EM-finaluna móti Hollandi 29-30. Og tað var ein veruligur gysari, sum fór fram í Scandinavium arena í Gøteborg.

Tað var Holland sum hevði betri byrjanina og var eitt skifti í fyrra hálvleiki á odda við 4 málum. Noreg kom inn í dystin aftur og effektivt spæl frá millum annað Noru Mørk hevði við sær, at norsku kvinnurnar vóru á odda við fimm málum seint í seinna hálvleiki.

Men síðstu lottuna kom Holland veruliga inn í dystin, og tá bara ein minuttur var eftir at spæla, og síðstu sekundini var móguleiki at koma upp á javnt.

Tað eydnaðist ikki, og Noreg er sostatt evropameistari 2016. Hetta er sjeyndu ferð síðani 1998, at norsku hondbóltskvinnurnar hava vunnið EM.

Av hinum norðanlondunum fekk Danmark eitt fjórða pláss og Svøríki megnaði ikki at spæla seg víðari frá millumumfarinum.

Holland - Noreg (29-30)

Portal.fo

Mest: Tað er stuttligt at síggja!

17.12.2016 (10:36)

- Tað er stuttligt at síggja, at tvíkiljurnar nú veruliga byrja at taka skap. Alt arbeiði upp á hesar tvíkiljurnar til Bakkafrost verður gjørt í Føroyum, har skipasmiðjan Mest stendur fyri sniðgeving, bygging av skrokki og øllum byggiarbeiðinum.

Tað siga tey á Mest, sum eisini hava lagt nakrar myndir av byggingini út á sína heimasíðu - www.mest.fo. Myndirnar eru tiknar um miðjan november, og her sæst, at onnur tvíkiljan - tann, sum er komin longri - eisini hevur fingið lit.

Fyrr í ár bórust tíðindi um, at Mest hevur ætlanir um at inniloka dokkina á Skála, og hetta er ein stór verkætlan, sum liggur fyri framman hjá skipasmiðjuni.

- Sum gongdin er í vinnuni í dag hava vit góðar vónir um ætlaninar at inniloka dokkina á Skála, og arbeitt verður ítøkiliga og miðvíst við at fremja hesa ætlan í verki, segði Mouritz Mohr, stjóri á Mest við In.fo fyrr í heyst.

In.fo

Føroyingar til DM fyri lið

17.12.2016 (14:25)

Í dag og í morgin verður DM fyri lið avgjørt, og ikki færri enn fimm føroyskir svimjarar luttaka. Talan er um Pál Vitalis Joensen, Markus Joensen Óla Mortensen, Alva Hjelm og Magnus Jákupsson.

Markus Joensen svimur fyri Lyngby Svømmeklub og Magnus Jákupsson fyri Farum Svømmeklub. Pál Joensen svimur fyri Aalborg Svømmeklub ímeðan Óli Mortensen og Alvi Hjelm svimja fyri Hovedstadens Svømmeklub. Hesi liðini eru øll í bestu donsku svimjideildini, ið verður kallað Svømmeligaen.

Óli Mortensen svam seg fyrr í dag til eitt annað pláss í teininum 400 metra frísvimjing, við tíðini 3:50.15 har Pál Joensen bleiv nummar seks. Alvi Hjelm setti persónligt met í 200 metrum blandað við tíðini x ímeðan Magnus Jákupsson svam seg á eitt annað pláss í 50 metrum rygg við tíðini 24.67 ímeðan Markus Joensen bleiv nummar 10.

Vónirnar eru góðar til DM í dag. Okkara mál er at vera verandi í bestu deildini og tað er eitt realistiskt mál fyri okkum halda vit. Nú er hetta ikki nøkur einstaklinga kapping sum so, og tað snýr seg mest um liði, men Óli og eg hava í øllum førum svomið væl í morgun. Óli bleiv nummar tvey og eg setti persónlig met við einum heilum sekundi, sigur Alvi Hjelm úr Hovedstadens Svømmeklub, sum er eitt tað størsta danska svimjifelagið.

Enn eru nógvir teinar eftir at svimja, og millum annað skal Pál Joensen svimja sín tiltikna 1500 metrar frí seinni í dag.

In.fo

Steypakappingin: Fleyr í hálvfinaluni

17.12.2016 (14:44)

Fleyr – TB, meistaradeildin menn, 3 – 0 (25-16, 25-14 og 25-19)

Fleyr tryggjaði sær í kvøld plássið í hálvfinaluni í steypakappingini hjá monnum, eftir at teir í kvøld vunnu 3 – 0 á TB í Gundadalshøllini.

TB, sum dagliga ikki leikar í meistaradeildini, hevur hetta árið melda seg til í steypakappingini fyri at royna at spæla á hægri støði enn vanligt. Í dag hevði liðið tó ongan møguleika ímóti oddaliðnum í landskappingini, men liðið vísti tó, at har eru møguleikar fyri framman, við eitt sindur meira av royndum, so hugaligt hevði verið, um TB næsta ár kundi tikið lut í landskappingini í hesi deild. Hetta hevði økt munandi um áhugan.

Eftir 3-0 sigurin í kvøld endaði Fleyr á 1. plássi í sínum bólki við 5 stigum, og kemur víðari saman við SÍ í hesum bólkinum, sum hevði 4 stig.

Í hinum bólkinum er ÍF komið víðari sum vinnari við 5 stigum, meðan Ternan kom víðari sum 2-ari við 4 stigum.

Sostatt skulu Fleyr og Ternan mótast í aðrari hálvfinaluni, meðan tað verða SÍ og ÍF, sum mótast í hinari.

Dystirnir verða leiktir í høllini á Hálsi hin 11. februar 2017, tá Flogbóltssamband Føroya skipar fyri hálvfinaluumfarið hjá kvinnum og monnum á Taraflex-gólvinum.

Steypafinalurnar verða 25. februar 2017.

In.fo

Missur koyrikortið fyri eitt slitið dekk

18.12.2016 (09:59)

Løgreglan steðgaði í nátt einum bili, sum var so illa skøddur, at førarin fer helst at missa koyrikortið.

Løgreglan sigur, at tá ið bilurin varð steðgaður, sóu tey, at tað eina dekkið var so illa slitið, at jartráðurin kom ígjøgnum.

Vanliga fáa bilførarar bót fyri at koyra við dekkum, sum eru ov illa slitin. Men løgreglan heldur kortini at máti skal vera við, tí tá ið eitt dekk eru so illa slitin, at jartráðurin kemur undan, kann tað fara hvørja løtu.

Tí verður lagt upp til, at bilførarin skal missa koyrikortið treytað. Tað merkir, at hann kann framhaldandi koyra bil. Men hann skal taka koyrikortið av nýggjum, áðrenn trýggjar mánaðir eru farnir, annars verður tað tikið.

Annars er kravið, at mynstrið í dekkinum skal vera minst 1,6 millimetrar.

Men løgreglan sigur at um veturin, frá 1. desember, til 30. apríl, eru treytirnar harðari, tí tá er kravið, at mynstrið í dekkinum skal vera minst trýggjar millimetrar, annars er dekkið ólógligt. Hetta er kortini bara galdandi, tá ið vandi er fyri hálku. Men tá ið vandi er fyri hálku, er tað heldur ikki loyvt at koyra við summerdekkum yvirhøvur hesa tíðina frá 1. desember til 30. apríl.

In.fo

Nú verður lættari hjá barnafamiljum í Havn

18.12.2016 (12:33)

Nú skað tað verða nógv lættari frá familjum í Havn við smábørnum at fáa ansingarpláss til børnini.

Tórshavnar býráð hevur samtykt at talgilda bíðilistan til at fáa børn í dagstovn.

Sostatt kunnu foreldur sjálvi bíleggja stovnspláss børnini, og taka av einum stovnsplássi, alt á telduni.

Tað skal eisini bera til at skriva seg upp á tí stovninum, har tey helst vilja hava børnini og á telduni skal tað eisini bera til at síggja, um, ella nær, pláss er til taks á hvørjum stovni sær.

Býráðslimir í Havn siga, at hetta verður ikki bara munandi lættari hjá foreldrunum, tí tað verður eisini munandi lættari hjá umsitingini.

Tað fer eisini at bera til hjá útisetum at skriva børn síni upp til dagstovnapláss, men tá er treytin, at tey kunnu vísa á, at tey fara at flyta til Havnar.

Hon heldur eisini, at tað fer at gera, at tað ber til at gagnnýta stovnsplássini betri.

Annfinn Brekkstein, býráðslimur sigur, at tað er púra greitt, at talan er um eina skilbøting og tað fer eisini at fáa avleiðingar fyri starvsfólkahópin í umsitingini hjá býráðnum.

– Ein spurningur, sum skal lýsast væl og virðiliga, er, hvussu nógv størv skulu sparast burtur í, tí tað ber ikki til at brúka pening upp á at skilbøta raksturin, uttan at taka hinar avleiðingarnar eisini, nevnliga at gera tær neyðugu sparingarnar, tí annars bara dýrkar raksturin.

Samanumtikið samtykti býráðið at brúka 200.000 krónur til at fyrireika arbeiðið og at bjóða skipanina út.

In.fo

Nú ber til at síggja fornminni í 3D

18.12.2016 (19:35)

Nú kunnu øll uppliva fornminni, landssløg og gripir hjá Søvnum Landsins í 3D.

Yvir 20 3D modell er nú lögð út á heimasíðuna hjá Fornminnissavninum, og fleiri fara at koma.

– Hetta eru m. a. skrásetingar frá fornfrøðiligu kanningunum í Koltri í 2015 og skrásetingar gjørdar við dronu av bønústoftum kring landið í 2016. Eisini ber til at fara inn í 3D modellini í virtual reality (VR), um tú hevur VR brillur, skrivar Fornminnissavnið.

Leinkjan til 3D portalin er: <https://Sketchfab.com/Savn>

In.fo

Vilja játta 10 millónir til neyðhjálp til Sýria

18.12.2016 (23:15)

Fólkaflokkurin legði fríggjadagin fram broytingaruppskot fyri Løgtingið um at játtað 10 milliónir krónur at hjálpa flóttarfólkum í Sýria. Atkvøðugreiðslan verður í morgin, tá fíggjarlógin kemur til 3. viðgerð.

Í viðmerkingum til broytingaruppskotið til løgtingsfíggjarlógina vísur Fólkaflokkurin á, at kríggið í Sýria hevur nú vart í fimm ár og er vorðin ein ræðuligur marrudreymur.

– Sambært hjálparfelagsskapum hava 13,5 milliónir sýrar brúk fyri humaniterari hjálp, og umleið 11 mió., ella helvtin av fólkatálinum, eru vorðin flóttafólk, 4 mió. uttan fyri Sýria og hini í eignum landi, sigur Fólkaflokkurin.

Føroyingar veita stóra hjálp mangastaðni í heiminum bæði so og so, men uppskotssetararnir halda, at Løgtingið eigur at senda eina serliga heilsan til hesi neyðar flóttafólk. Vit eru so ómetaliga vælsignað og búgva í einum av ríkastu tjóðum í heiminum. Tíggju milliónir krónur er minni enn 1/4 prosent av útreiðslunum á føroysku fíggjarlógini.

– Hjálparfelagsskapir standa í rað fyri at hjálpa, men teimum vantar pengar, sigur Fólkaflokkurin í uppskotinum, sum er undirskrivað av teimum fyra tingfólkunum, Jógvani á Lakjuni, Jørgeni Niclasen, Anniku Olsen og Elsebeth Mercedes Gunnleysdóttur.

In.fo

Haruveiðan á leið tann sama sum í fjør

16.12.2016 - 15:24

”Nú einans 12 dagar eru eftir, har loyvt er at skjóta haru, er samlaða skrásetta veiðan umleið tann sama sum í fjør.” Tað sigur Eyðfinn Magnussen, lívfrøðingur.

Higartil í ár eru 1.460 harur skrásett at vera skotnar. Hetta er umleið tað sama sum í fjør, men bert ein fjórðing av tí, sum varð skotið í 2014, tá 6.000 harur vóru skotnar fram til 15. desember.

Samlaða túratalið, sum er skrásett higartil í ár, er umleið tað sama sum í fjør. Tá vóru 164 túrar skrásettir fram til 10. desember. Í ár er talið 176 túrar.

Veiðan tað fyrstu vikuna í ár er eisini tann sama sum í fjør. Fyrstu vikuna í ár vórðu 770 harur skotnar á 54 túrum. Fyrstu vikuna í 2014 vórðu 775 harur skotnar á 76 túrum.

Á heimasíðuni “Haran.fo”, ber til at fylgja við, hvussu haruveiðan hevur gingist kring landið.

Ikki øll tøluni komin inn enn

Hóast tað higartil bert eru skrásettar av vera skotnar 1.460 harur, er tað samlaða talið helst eitt sindur hægri, tí enn eru ikki øll úrslitini latin inn. Summir harumenn bíða við at lata tøluni inn til harutíðin er liðug. Hetta hevur eisini verið vanligt undanfarnu árin.

”Tá vit seinasta ár vóru komin til tann 10. desember, vóru skrásettar íalt 1.436 harur, sum vórðu skotnar á 162 túrum kring landið, men tá endaliga úrslitið var gjørt upp í januar mánaði, vísti tað seg, at tað veruliga talið var einar túsund harur fleiri, tí fram til 10. desember í fjør vóru í skotnar 2.553 harur á 338 túrum,” sigur Eyðfinn Magnussen.

”Helst er tað sama eisini galdandi í ár, so tá hetta haruárið er liðugt tann 31. desember, man tað samlaða talið av skotnum harum í Føroyum fara at liggja um tær 4.000 harurnar, eins og tað var í 2014,” sigur hann.

Nordlysid.fo

Avtalan skal haldast

17.12.2016 - 01:04

Miðvágur, 12.12.2016 Til Aksel V. Johannesen, løgmann Att. Pf. Vágatunnilin

Politiski myndugleikin gjørði á sinni eina lógarsamtykt um fast samband um Vestmannasund og Leirvíksfjørð.

Landið lat ávikavist umleið 160 milliúnir til Vágatunnilin og uml. 230 milliúnir krónur til Leirvíkstunnilin.

Restupphæddin av lásupphæddini umframt rakstur í afturgjaldstíðini skuldi gjaldast aftur við bummpeningi. Síðan skuldu partafeløgini og bummurin avtakast, og hesi vegastrekkir leggjast í landsvegakervið.

At hetta var ætlanin eru politikarar, ið sótu við ræði tá tunnarnir vóru samtyktir, umframt froya fólk, vitni til.

Vísast kann eisini til stórfund, ið var á Giljanesi um málið á vári 2016, har m.a. fyrrverandi lögmaður Anfinn Kallsberg, eins og fyrrverandi og núverandi løgtingsmenn vóru tilstaðar. Eisini greiddu fólk frá teirra hugsan tá avtalan varð gjørd.

Niðurstøðan var púra greið: Tá lásupphæddin var niðurgoldin eftir áleið 15 árum, so skuldi ikki gjaldast meira um Vestmannasund og Leirvíksfjørð.

Hetta var ein greið avtala og somuleiðis fatan ímillum froyingar tá eins og nú.

Nú er Vágatunnilin útgoldin – og bummurin skal burtur. Tað verður eitt stórt framstig, helst størri enn tá tunnilin kom á sinni. Tað hava vit gleitt okkum til í mong ár.

Vit hava hildið okkara part av avtaluni – og nú skal landið halda sín part.

Tí kunnu politisku valfeløgini í Vágum og Norðoyggjum, umframt kommunur, vinna, ferðavinna eins og vanligi brúkarin als ikki góðtaka at framhaldandi gjald verður kravt til ein tunnil, ið er útgoldin.

Vit meta, at eitt slíkt gjald er ólógligt at leggja á brúkan/vinnu og er eitt greitt brot á eina gjørda avtalu. Slíkt gjald er kappingaravlagandi og ein forðan fyri vøkstri.

Vit krevja, at avtalan verður hildin – og bummgjaldið verður avtikið beinanvegin.

Vit vilja eisini minna á, at tygum, Aksel V Johannesen, løgmaður, lovaðu valfeløgnum /kommununum fund um málið í sept. 2016.

Vit krevja at fáa hendan fundin sum skjótast.

Vegna

Kommunum í Vágum og Klaksvík

Valfeløgini í Vágum og Norðoyggjum

Vinnuna og Ferðavinnuna

Rósa Samuelsen , Borgarstjóri í Vága Kommunu

Eyðdis Hartmann Niclasen , Komandi borgarstjóri í Vága kommunu

Súne Jacobsen, Borgarstjóri Sørvágur

Aime Jacobsen

Jógvan Skorheim , Borgarstjóri Klaksvík

Sølvi Símunarson , Vága Tjóðveldisfelag

Jarnold Nattestad , Vága Fólkafloksfelag

Marjus Dam, Vága Sambandsfelag

Napoleon Magnussen, Vága Javnaðarfelag

Jákup Suni Lauritsen, Miðflokkurin

(Hanna Joensen Framsókn)

Erhard Jacobsen Sjálvstýrisflokkurin

Vinnuna:

Kristian Olsen , SP/f KJO Lastvognskoyring

(Atli Gregersen , Stjóri Luna)

Rúni Magnusson EUR Express

Johan á Mýrini , stjóri H- Dygd

Marit J Magnussen Stjóri Gamla hotellið í Miðvági

Ári Thomassen Stjóri Sandavágs Timburhandil

Niels Olgar Joensen, Stjóri Giljanes

Jens Kristian Haraldsen stjóri Klima.fo

Thorfinn Nielsen, Stjóri elinnlegging

Nordlysid.fo

Arnbjørn er jólagávan til EB/Streym viðhaldsfólk

18.12.2016 - 19:52

EB/Streymur hevur í dag styrkt um sín hóp. Talan er um gamlan kenning í felagnum. Arnbjørn Hansen er aftur í sundalagnum, har hann fyrr hevur skorað eina rúgvu av málum.

Heimasíðan hjá EB/Streymi skrivar:

Tað er við stórar gleði, at EB/Streymur í dag kann kunngera, at okkara Arnbjørn Hansen er komin heim aftur, og at hann aftur komandi kappingarár fer at lata seg í blá/svørtu troyggju nr. 22.

Eftir at hava spælt fyrstu barnaárin við HB kom Arnbjørn sum smádrongur til EB/Streym, her hann hevur verið ein av berandi kreftunum øll árin, EB/Streymur hevur myndað ovaru helvt av bestu fót bóltseildini.

Síðani hann fyrstu ferð spældi á besta liði okkara í 2004 hevur hann spælt 263 dystir fyri EB/Streym í landskappingini, steypakappingini og í europeiskum dystum og hevur í hesum dystunum skorað 162 mál.

Nordlysid.fo

Nýggj uppdaging steðgar spjaðing av krabbakynnum

18/12/2016 22:19

Við at steingja fyri einum einkultum proteini, hevur tað eydnast einum bólki av granskarum at steðga spjaðing av krabbameinskyknum í mús. Nú vóna teir, at úrslitið kann fyrast beinleiðis yvir á menniskju.

Spjaðing av krabbameinskyknum, metastasum, er skuld í nógv teim flestu krabbameins tengdu deyðsføllum í heiminum. Og nú hava spanskir granskarar gjørt eitt vóngevandi uppdagils, sum kann geva krabbameinsvøkstrinum tað endaliga banahøggið.

Tað snýr seg í stuttum um, at krabbameinskynurnar nýtta feitt sum brennievni. Við at bremsa fyri proteininum, sum kroppurin nýtur at upptaka feitt við, verður stongt fyri brennievnunum hjá krabbameinsskyknunum.

Hetta skrivar Illustret Videnskab.

Vp.fo

Andlát:

Jóhannes Alberg Johansen, Sandavági, andaðist á Sýnini 16. desember, 88 ára gamal.

Jógvan Andras Joensen, møbilpolstrari, ættaður av Eiði, búsitandi í Tórshavn, andaðist á Boðanesheiminum fríggjadagin 16. desember, 82 ára gamal.

Jonna Dahl, Funningi, andađist hósdagin 15. desember, 82 ára gomul.

Kvf.fo